

စစ်ကိုင်းတိုင်းဒေသကြီး ဓာတ်ပုံ၊ ပန်းချီ၊ ပန်းပုစသည့်ပြပွဲများဥပဒေ

(၂၀၁၄ ခုနှစ်၊ စစ်ကိုင်းတိုင်းဒေသကြီးလွှတ်တော်ဥပဒေအမှတ် ၅။)

၁၃၇၆ ခုနှစ်၊ ပြာသိုလဆန်း ၇ ရက်

(၂၀၁၄ ခုနှစ်၊ ဒီဇင်ဘာလ ၂၇ ရက်)

နိဒါန်း

စစ်ကိုင်းတိုင်းဒေသကြီးလွှတ်တော်သည် ဤဥပဒေကိုပြဋ္ဌာန်းလိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကို စစ်ကိုင်းတိုင်းဒေသကြီး ဓာတ်ပုံ၊ ပန်းချီ၊ ပန်းပု စသည့် ပြပွဲများဥပဒေဟုခေါ်တွင်စေရမည်။

၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်းအဓိပ္ပာယ်သက်ရောက်စေရမည်-

(က) တိုင်းဒေသကြီး ဆိုသည်မှာ စစ်ကိုင်းတိုင်းဒေသကြီးကို ဆိုသည်။

(ခ) အစိုးရအဖွဲ့ဆိုသည်မှာ စစ်ကိုင်းတိုင်းဒေသကြီးအစိုးရအဖွဲ့ကို ဆိုသည်။

(ဂ) ဝန်ကြီးဌာန ဆိုသည်မှာ စစ်ကိုင်းတိုင်း ဒေသကြီးလူမှုရေးဝန်ကြီးဌာနကို ဆိုသည်။

(ဃ) ဝန်ကြီး ဆိုသည်မှာ စစ်ကိုင်းတိုင်းဒေသကြီး လူမှုရေးဝန်ကြီးဌာန၊ ဝန်ကြီးကို ဆိုသည်။

(င) ကော်မတီ ဆိုသည်မှာ စစ်ကိုင်းတိုင်းဒေသကြီး ဓာတ်ပုံ၊ ပန်းချီ၊ ပန်းပုစသည့်ပြပွဲများဥပဒေအရ ဖွဲ့စည်းထားသော ကော်မတီကိုဆိုသည်။

(စ) ပြပွဲ ဆိုသည်မှာ အများပြည်သူတို့အတွက် ရည်ရွယ်၍ ဗဟုသုတဖြစ်စေရန် သို့မဟုတ် စိတ်ဝင်စား စေရန် ပြသသည့်ဓာတ်ပုံပြပွဲ၊ ပန်းချီပြပွဲ၊ ပန်းပုပြပွဲ၊ စာပေပြပွဲ၊ ဆင်ယင်ထုံးဖွဲ့မှုပြပွဲ စသည့်ယဉ်ကျေး မှုပြပွဲ များ၊ ကျန်းမာရေးပြပွဲ၊ ကိုယ်လက်ကြံ့ခိုင်ရေးပြပွဲ၊ လူမှုရေးပညာရပ်ဆိုင်ရာပြပွဲများ၊ စက်မှုပညာပြပွဲ၊ လက်မှုပညာပြပွဲနှင့် အလားတူအခြားပြပွဲများ ပါဝင်သည်။ ယင်းစကားရပ်တွင် ပြည်ထောင် စုမြန်မာနိုင်ငံသားတို့၏ ရိုးရာဓလေ့၊ ထုံးတမ်းအစဉ် အလာအားဖြင့် မိမိတို့ရပ်ကွက်၊ ကျေးရွာအုပ်စု၊ ကျေးရွာဒေသအလိုက် ဘာသာဘာဝအလျောက် ခင်းကျင်း ပြသခြင်းများ မပါဝင်။

(ဆ) မှတ်ပုံတင်လက်မှတ် ဆိုသည်မှာ ဤဥပဒေအရ ထုတ်ပေးသော ဓာတ်ပုံ၊ ပန်းချီ၊ ပန်းပု စသည့်ပြပွဲများ ပြသခြင်းအား ခွင့်ပြုသည့် မှတ်ပုံတင်လက်မှတ်ကိုဆိုသည်။

(ဇ) ဦးစီးဌာန ဆိုသည်မှာ စစ်ကိုင်းတိုင်းဒေသကြီးအတွင်းရှိ တိုင်းဒေသကြီး၊ ခရိုင်နှင့်မြို့နယ် ပြန်ကြား ရေးနှင့် ပြည်သူ့ဆက်ဆံရေးဦးစီးဌာနများကို ဆိုသည်။

(ဈ) တိုင်းဒေသကြီးဦးစီးဌာနမှူး ဆိုသည်မှာ စစ်ကိုင်းတိုင်းဒေသကြီး ပြန်ကြားရေးနှင့် ပြည်သူ့ဆက် ဆံရေးဦးစီးဌာန၊ ဦးစီးဌာနမှူးကိုဆိုသည်။

(ည) စစ်ဆေးရေးအဖွဲ့ ဆိုသည်မှာ ဝန်ကြီးက စစ်ဆေးရေးအဖွဲ့အဖြစ်တာဝန်ပေးအပ်သည့် အဖွဲ့ကို ဆိုသည်။

(ဋ) မှတ်ပုံတင်အရာရှိ ဆိုသည်မှာဤဥပဒေအရ တာဝန်ဝတ္တရားများကို ဆောင်ရွက်ရန် ခန့်အပ်ထားသည့် သက်ဆိုင်ရာ တိုင်းဒေသကြီး၊ ခရိုင်နှင့် မြို့နယ်ပြန်ကြားရေးနှင့် ပြည်သူ့ဆက်ဆံရေးဦးစီးဌာန၊ ဦးစီးဌာနမှူး များကိုဆိုသည်။

အခန်း(၂)

ရည်ရွယ်ချက်

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်ပါသည်-

- (က) ရှေးနှစ်ပေါင်းထောင်ချီကတည်းက ဖွံ့ဖြိုးတိုးတက်ပြီး သိမ်မွေ့နက်နဲကာ ကိုယ်ပိုင်မှု၊ ကိုယ်ပိုင်ဟန် တို့ဖြင့် အဆင့်အတန်းမြင့်မားစွာ တည်ရှိခဲ့သည့် မြန်မာ့ရိုးရာလက်မှုအနုပညာအား ယခုထက်တိုင် ထိန်းသိမ်းစောင့်ရှောက် ခြင်းအပေါ် သိရှိလေ့လာတန်ဖိုးထားနိုင်စေရန်၊
- (ခ) ဓာတ်ပုံ၊ပန်းချီ၊ ပန်းပု စသည့်ပြပွဲများ ကျင်းပခြင်းနှင့်စပ်လျဉ်းပြီး ဤဥပဒေနှင့်အညီကျင့်သုံး ဆောင်ရွက်နိုင်စေရန်၊
- (ဂ) နိုင်ငံသားတိုင်း မိမိတို့အမြတ်တနိုးထားရှိသော ယဉ်ကျေးမှု၊ အနုပညာနှင့် ဓလေ့ထုံးတမ်းများကို ဖွဲ့စည်းပုံအခြေခံဥပဒေပါပြဋ္ဌာန်းချက်များနှင့်အညီ လွတ်လပ်စွာ ဖော်ထုတ်ပြသဆောင်ရွက်နိုင်စေရန်၊
- (ဃ) လုပ်ငန်းများအကောင်အထည်ဖော်ဆောင်ရွက်ရာတွင် သက်ဆိုင်ရာ ဝန်ကြီးဌာန၊ အဖွဲ့အစည်းများထံမှ ဥပဒေနှင့်အညီ အကူအညီများ ရယူဆောင်ရွက်နိုင်စေရန်၊
- (င) ဓာတ်ပုံ၊ ပန်းချီ၊ ပန်းပုစသည့် ပြပွဲများမှတစ်ဆင့် နိုင်ငံနှင့် နိုင်ငံသားတို့၏ယဉ်ကျေးမှု ဓလေ့ထုံးစံများကိုကောင်းစွာသိရှိပြီး တန်ဖိုးထားထိန်းသိမ်းမြတ်နိုးလာစေရန်၊
- (စ) လူမှုအဖွဲ့အစည်းများ ခိုင်မာအားကောင်းလာစေရန်။

အခန်း(၃)

ကော်မတီဖွဲ့စည်းခြင်း

၄။ အစိုးရအဖွဲ့သည်-

- (က) ဝန်ကြီးက ဥက္ကဋ္ဌအဖြစ်လည်းကောင်း၊ တိုင်းဒေသကြီးဦးစီးဌာနမှူးက အတွင်းရေးမှူးအဖြစ် လည်းကောင်း၊ သက်ဆိုင်ရာအစိုးရဌာနနှင့်အသင်းအဖွဲ့များမှ သင့်လျော်သောပုဂ္ဂိုလ်များအား အဖွဲ့ဝင်များ အဖြစ်လည်းကောင်း ပါဝင်သောကော်မတီကိုဖွဲ့စည်းရမည်၊
- (ခ) ပုဒ်မခွဲ(က) အရ ဖွဲ့စည်းသော ကော်မတီကို အခါအားလျော်စွာပြင်ဆင်ဖွဲ့စည်းနိုင်သည်။

အခန်း(၄)

ကော်မတီ၏ လုပ်ငန်းတာဝန်များ

၅။ ကော်မတီ၏ လုပ်ငန်းတာဝန်များမှာ အောက်ပါအတိုင်းဖြစ်သည်-

(က) ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် လိုအပ်သောမူဝါဒများ ချမှတ်ခြင်း၊ လမ်းညွှန်ခြင်းနှင့် ကြီးကြပ်ခြင်း၊

(ခ) ဓာတ်ပုံ၊ ပန်းချီ၊ ပန်းပု စသည့်ပြပွဲများမှတစ်ဆင့် နိုင်ငံနှင့် နိုင်ငံသားတို့၏ ယဉ်ကျေးမှုနှင့်လေ့ထုံးစံများကို ကောင်းစွာသိရှိပြီး တန်ဖိုးထားထိန်းသိမ်းမြတ်နိုးလာစေရေးအတွက် လုပ်ငန်းစဉ်များအား စီမံချက်များ ချမှတ်ဆောင်ရွက်ခြင်း၊

(ဂ) ဓာတ်ပုံ၊ ပန်းချီ၊ ပန်းပု စသည့်ပြပွဲများအား ဥပဒေနှင့်အညီ ပြသနိုင်ရေးအတွက် လျှောက်ထား ချက်အပေါ်သတ်မှတ်ချက်များနှင့် ညီညွတ်မှု ရှိ မရှိ စိစစ်ခြင်း၊

(ဃ) သတ်မှတ်ချက်များနှင့်ညီညွတ်ပါက ခွင့်ပြုမိန့်ထုတ်ပေးခြင်းနှင့် သတ်မှတ်ချက်များနှင့်ညီညွတ်ခြင်း မရှိပါက ငြင်းပယ်ခြင်း၊

(င) ဓာတ်ပုံ၊ ပန်းချီ၊ ပန်းပု စသည့်ပြပွဲများ ပြသနိုင်ရေးနှင့် စပ်လျဉ်းပြီး ခွင့်ပြုမိန့်ရရှိသူ လိုက်နာရမည့် စည်းကမ်းချက်များကို သတ်မှတ်ခြင်း၊

(စ) ဓာတ်ပုံ၊ ပန်းချီ၊ ပန်းပု စသည့် ပြပွဲများ ပြသရေးနှင့်စပ်လျဉ်းပြီး ခွင့်ပြုသည့် ကာလ၊ သတ်မှတ်သည့် အခကြေးငွေ၊ သတ်တမ်းတိုးမြှင့်ခ၊ ရက်လွန်ကြေးနှင့် ဒဏ်ကြေးတို့ သတ်မှတ်ခြင်း၊

(ဆ) လိုအပ်ပါက ခရိုင်နှင့် မြို့နယ်ကော်မတီများ ဖွဲ့စည်းတာဝန်ပေးအပ်ခြင်း၊

(ဇ) အစိုးရအဖွဲ့က အခါအားလျော်စွာ ပေးအပ်သည့် အခြားတာဝန်များကိုဆောင်ရွက်ခြင်း။

အခန်း(၅)

ခွင့်ပြုမိန့်ထုတ်ပေးခြင်း

၆။ ဓာတ်ပုံ၊ ပန်းချီ၊ ပန်းပု စသည့်ပြပွဲများ ပြသလိုသူများသည် ဤဥပဒေအရ ခွင့်ပြုမိန့်ရရှိရန် လျှောက်လွှာ နှင့်အတူသတ်မှတ်ထားသည့် စာရွက်စာတမ်းများ ပူးတွဲလျှက် သတ်မှတ်ထားသည့်နည်းလမ်းနှင့်အညီ သတ်မှတ်ထားသည့် ကာလအတွင်း ကော်မတီသို့ လျှောက်ထားရမည်။

၇။ ကော်မတီသည်-

(က) ဓာတ်ပုံ၊ ပန်းချီ၊ ပန်းပုစသည့် ပြပွဲများ ပြသခွင့်လျှောက်ထားခြင်းကို သတ်မှတ်ချက်များနှင့် ပြည့်စုံညီညွတ်မှု ရှိ မရှိ စိစစ်ရမည်၊

(ခ) ဓာတ်ပုံ၊ ပန်းချီ၊ ပန်းပု စသည့်ပြပွဲများ ပြသခွင့်ထုတ်ပေးမီ လိုအပ်ပါက သက်ဆိုင်ရာ အစိုးရဌာန၊ အဖွဲ့အစည်းများ၏ သဘောထားမှတ်ချက် တောင်းခံရမည်၊

(ဂ) သတ်မှတ်ချက်များနှင့်ပြည့်စုံညီညွတ်ပါက ဓာတ်ပုံ၊ ပန်းချီ၊ ပန်းပု စသည့်ပြပွဲများကျင်းပနိုင်ရန် ခွင့်ပြုမိန့်ထုတ်ပေးရမည်၊

၈။ ကော်မတီသည် အစိုးရအဖွဲ့၏သဘောတူညီချက်ဖြင့် ဓာတ်ပုံ၊ ပန်းချီ၊ ပန်းပု စသည့်ပြပွဲများ ခွင့်ပြုသည့်ကာလ၊ သတ်မှတ်သည့် အခကြေးငွေ၊ သတ်တမ်းတိုးမြှင့်ခ၊ ရက်လွန်ကြေးနှင့် ဒဏ်ကြေးတို့ကို သတ်မှတ်ပေးရမည်။

၉။ ဓာတ်ပုံ၊ ပန်းချီ၊ ပန်းပုစသည့် ပြပွဲများ ပြသခွင့်သတ်တမ်းကုန်ဆုံးသဖြင့်သတ်တမ်းတိုးမြှင့်လိုသူသည်-

(က) သတ်မှတ်ချက်များနှင့်အညီကော်မတီသို့ လျှောက်ထားရမည်။

(ခ) ကော်မတီသည် သတ်မှတ်ထားသော အခကြေးငွေကို ပေးဆောင်စေ၍ ပြသခွင့် သက်တမ်းကို တိုးမြှင့်ပေးနိုင်သည်။

၁၀။ ဓာတ်ပုံ၊ ပန်းချီ၊ ပန်းပု စသည့်ပြပွဲများ ပြသခွင့်သက်တမ်းကုန်ဆုံးလျှင်ဖြစ်စေ၊ ရုပ်သိမ်းခြင်းခံရလျှင် ဖြစ်စေ၊

ပြသခွင့်ရရှိသူက ပြန်လည်အပ်နှံလျှင်ဖြစ်စေ အဆိုပါပြသခွင့်ပျက်ပြယ်သည်။

၁၁။ ကော်မတီသည်ဤ ဥပဒေအရ ဆောင်ရွက်ရန်ရှိသော လုပ်ငန်းတာဝန်များကို မိမိ၏စီမံကြီးကြပ်မှုဖြင့်

သက်ဆိုင်ရာတိုင်းဒေသကြီး၊ ခရိုင်နှင့်မြို့နယ် ပြန်ကြားရေးနှင့်ပြည်သူ့ဆက်ဆံရေးဦးစီးဌာန၊ ဦးစီးဌာနမှူး များအား

ခွင့်ပြုမိန့်ထုတ်ပေးသူအရာရှိများအဖြစ် လွှဲအပ်ဆောင်ရွက်စေနိုင်သည်။

အခန်း(၆)

ခွင့်ပြုမိန့်ရရှိသူ၏ တာဝန်များ

၁၂။ ဓာတ်ပုံ၊ ပန်းချီ၊ ပန်းပု စသည့်ပြပွဲများပြသရန်ခွင့်ပြုမိန့်ရရှိသူသည် အောက်ပါအချက်တစ်ရပ်ရပ်တွင်

အကျုံးဝင်သည့်ပြုလုပ်မှုများကို ဆောင်ရွက်ခြင်းမပြုရ-

(က) တိုင်းရင်းသားလူမျိုး တစ်မျိုးနှင့်တစ်မျိုးသို့မဟုတ် တိုင်းရင်းသားလူမျိုး အချင်းချင်းကိုလည်း ကောင်း၊

အခြားဘာသာသာသနာကိုလည်းကောင်း ထိခိုက်နစ်နာစေမည့် ပြကွက်များဖော်ပြခြင်း၊

(ခ) တရားဥပဒေစိုးမိုးရေးကို ထိခိုက်ပျက်ပြားစေရန်သော်လည်းကောင်း၊ ဆူပူအကြမ်းဖက်မှုများ ဖြစ်ပွား

စေရန်သော်လည်းကောင်း လှုံ့ဆော်ရာရောက်သည့် ပြကွက်များဖော်ပြခြင်း၊

(ဂ) မြန်မာ့ ယဉ်ကျေးမှုနှင့် မြန်မာ့ဓလေ့ထုံးစံများကို ထိခိုက်ပျက်ပြားစေမည့် အမူအကျင့်များပါ ပြကွက် များဖော်ပြခြင်း၊

(ဃ) ဖွဲ့စည်းပုံအခြေခံဥပဒေနှင့် အခြားတည်ဆဲဥပဒေများအရ ပြဋ္ဌာန်းချက်များကိုဆန့်ကျင်ဖောက်ဖျက်ရာ

ရောက်သည့်ပြကွက်များဖော်ပြခြင်း၊

(င) ဤဥပဒေပါပြဋ္ဌာန်းချက်များနှင့် ဆန့်ကျင်ခြင်း။

၁၃။ ဓာတ်ပုံ၊ ပန်းချီ၊ ပန်းပု စသည့်ပြပွဲများပြသရန်ခွင့်ပြုမိန့်ရရှိသူသည်-

(က) ခွင့်ပြုမိန့်ပါ စည်းကမ်းချက်များကို လိုက်နာရမည်၊

(ခ) ခွင့်ပြုမိန့်ပါ သက်တမ်းကုန်ဆုံးပြီးနောက် ဓာတ်ပုံ၊ ပန်းချီ၊ ပန်းပု စသည့် ပြပွဲများကိုဆက်လက်၍ ပြသ

ဆောင်ရွက်လိုပါက သတ်တမ်းတိုးမြှင့်ပေးရန် သတ်မှတ်ချက်များနှင့်အညီ ကော်မတီထံလျှောက်ထားရမည်၊

(ဂ) ခွင့်ပြုသည့်ကာလ၊ သတ်မှတ်သည့်အခကြေးငွေ၊ သက်တမ်းတိုးမြှင့်ခ၊ ရက်လွန်ကြေးနှင့် ဒဏ်ကြေးတို့ကို

သတ်မှတ်ချက်များနှင့်အညီပေးဆောင်ရမည်၊

(ဃ) ဓာတ်ပုံ၊ ပန်းချီ၊ ပန်းပု စသည့်ပြပွဲများနှင့် စပ်လျဉ်းသည့်လုပ်ငန်းများကိုနိုင်ငံတကာ ဓာတ်ပုံ၊ ပန်းချီ၊ ပန်းပု

စသည့်ပြပွဲစံနှုန်းများနှင့်အညီစနစ်တကျ ဖြစ်စေရေး ကြိုးကြပ်စီမံဆောင်ရွက်ရမည်။

- (င) ဤဥပဒေနှင့် ဤဥပဒေအရ ထုတ်ပြန်သည့်နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာ၊ အမိန့်နှင့် ညွှန်ကြားချက်များကို လိုက်နာရမည်။

အခန်း(၇)

စစ်ဆေးရေးအဖွဲ့ ဖွဲ့စည်းတာဝန်ပေးအပ်ခြင်း

- ၁၄။ ဝန်ကြီးသည် အစိုးရအဖွဲ့၏ သဘောတူညီချက်ဖြင့် သင့်လျော်သော ပုဂ္ဂိုလ်များပါဝင်သည့်စစ်ဆေး ရေးအဖွဲ့ကို ဖွဲ့စည်းတာဝန်ပေးအပ်နိုင်သည်။
- ၁၅။ စစ်ဆေးရေးအဖွဲ့၏တာဝန်များမှာ အောက်ပါအတိုင်းဖြစ်သည်-
- (က) လျှောက်လွှာပါအချက်အလက်များ မှန်ကန်မှုရှိ မရှိ၊
 - (ခ) ခွင့်ပြုမိန့်ရရှိရန် လျှောက်ထားသည့် ဓာတ်ပုံ၊ ပန်းချီ၊ ပန်းပု စသည့်ပြပွဲများသည် သတ်မှတ်သည့် နိုင်ငံတကာဓာတ်ပုံ၊ ပန်းချီ၊ ပန်းပု စသည့်ပြပွဲများစံနှုန်းများနှင့် ညီညွတ်မှု ရှိ မရှိ၊
 - (ဂ) ဤဥပဒေနှင့်ဤဥပဒေအရ ထုတ်ပြန်သည့် နည်းဥပဒေ၊ စည်းမျဉ်းစည်းကမ်း၊ အမိန့်ကြော်ငြာစာ၊ အမိန့်ညွှန်ကြားချက်၊ လုပ်ထုံးလုပ်နည်းများနှင့်အညီ လိုက်နာဆောင်ရွက်ခြင်း ရှိ မရှိ။
- ၁၆။ ပုဒ်မ ၁၅ တွင် ဖော်ပြပါတာဝန်သတ်မှတ်ချက်များကိုစစ်ဆေးရာတွင် အောက်ဖော်ပြပါလုပ်ထုံးလုပ်နည်းသတ်မှတ်ချက်များအရ စစ်ဆေးရမည်-
- (က) ဓာတ်ပုံ၊ ပန်းချီ၊ ပန်းပု စသည့် ပြပွဲများဖွင့်လှစ်ခြင်း သို့မဟုတ် ထားရှိခြင်းပြုမည့်နေရာသို့ သွား ရောက်ပြီး တည်ရှိရာနေရာသည် ပတ်ဝန်းကျင်ဒေသနှင့်ဆီလျော်ခြင်းရှိ မရှိ၊
 - (ခ) ဓာတ်ပုံ၊ ပန်းချီ၊ ပန်းပု စသည့်ပြပွဲများ ကျင်းပရာအဆောင်အဦ၏ အချိုးအစားနှင့် အကျယ်အဝန်း သည် သင့်လျော်သည့်အနေအထားရှိ မရှိ၊
 - (ဂ) ဓာတ်ပုံ၊ ပန်းချီ၊ ပန်းပု စသည့်ပြပွဲများသည်သန့်ရှင်းသပ်ရပ်မှုနှင့် အခင်းအကျင်းကောင်းမွန်မှုရှိ မရှိ၊
 - (ဃ) လိုအပ်သောပုဂ္ဂိုလ်များကို ခေါ်ယူတွေ့ဆုံမေးမြန်းခြင်း၊ လိုအပ်သောသတင်း အချက်အလက်နှင့် အထောက်အထားများ၊ စာရွက်စာတမ်းများနှင့် စာတမ်းအမှတ်အသားများကိုတင်ပြစေခြင်း၊
 - (င) ဓာတ်ပုံ၊ ပန်းချီ၊ ပန်းပု စသည့်ပြပွဲများနှင့် စပ်လျဉ်းသည့် စာရင်းဇယားနှင့် စာရွက်စာတမ်းများ၊ စာတမ်းအမှတ်အသားများကို ကြည့်ရှုစစ်ဆေးခြင်း၊ ကောက်နုတ်ချက်ရယူခြင်းနှင့် မိတ္တူကူးယူခြင်း၊
 - (စ) လုပ်ငန်းဆိုင်ရာ စာရင်းဇယားများနှင့် စာရွက်အမှတ်အသားများကို ပြုစုထားရှိခြင်း၊ ထိန်းသိမ်းခြင်း တို့နှင့် စပ်လျဉ်း၍ ခွင့်ပြုမိန့်ရရှိသူကလိုက်နာဆောင်ရွက်ရမည့် နည်းလမ်းများကို ညွှန်ပြခြင်း၊
 - (ဆ) လုပ်ငန်းလိုအပ်ချက်များကိုသက်ဆိုင်ရာအစိုးရဌာန၊ အဖွဲ့အစည်းများနှင့် ညှိနှိုင်းဆောင်ရွက်ပေးခြင်း၊
 - (ဇ) အဖွဲ့က လိုအပ်သည်ဟုယူဆသော အချက်များကို စစ်ဆေးခြင်း၊
 - (ဈ) စစ်ဆေးတွေ့ရှိချက်အစီရင်ခံစာကို သတ်မှတ်ရက်အတွင်း ဝန်ကြီးဌာနမှ တစ်ဆင့်ကော်မတီထံ တင်ပြ ခြင်း၊

- (ည) စစ်ဆေးတွေ့ရှိချက်အစီရင်ခံစာတင်ပြရာတွင် မှတ်တမ်းဓာတ်ပုံများအား တစ်ပါတည်း ပူးတွဲတင်ပြခြင်းနှင့် ပုံပိုးကူညီဆောင်ရွက်ပေးရန်ကိစ္စများရှိပါက သီးခြားတင်ပြခြင်း၊
- (ဋ) ဝန်ကြီးက အခါအားလျော်စွာ ပေးအပ်သည့် လုပ်ငန်းတာဝန်များကိုဆောင်ရွက်ခြင်း။

အခန်း(၈)

ဤဥပဒေပါ ပြဋ္ဌာန်းချက်များနှင့် ဆန့်ကျင်၍ ဖွင့်လှစ်ထားရှိသည့်ဓာတ်ပုံ၊ ပန်းချီ၊ ပန်းပု စသည့်ပြပွဲများအား အရေးယူဆောင်ရွက်ခြင်း

- ၁၇။(က) ဤဥပဒေပါပြဋ္ဌာန်းချက်များနှင့် ဆန့်ကျင်၍ ပြသထားရှိသည် ဟုလုံလောက်သော အကြောင်း ရှိလျှင် မည်သည့်ဓာတ်ပုံ၊ ပန်းချီ၊ ပန်းပု စသည့်ပြပွဲများကိုမဆို မြို့နယ်တရားရုံးမှ သက်ဆိုင်ရာ တရားသူကြီးတစ်ဦးဦးသည် ရဲအုပ်အဆင့်အောက် မနိမ့်သော ရဲအရာရှိတစ်ဦးဦးအား ဝင်ရောက်စစ်ဆေးရန် ဝရမ်းနှင့်လုပ်ပိုင်ခွင့် အာဏာအပ်နှင်းနိုင်သည်။ အဆိုပါရဲအရာရှိသည် ထိုဓာတ်ပုံ၊ ပန်းချီ၊ ပန်းပု စသည့်ပြပွဲ များတွင် တွေ့ရှိသော ဓာတ်ပုံ၊ ပန်းချီ၊ ပန်းပုများနှင့် အခြားဆက်စပ်ပစ္စည်းများကို သိမ်းယူသင့်သည်ဟု ယူဆလျှင်သိမ်းယူနိုင်သည်။
- (ခ) ပုဒ်မခွဲ (က) အရ သိမ်းယူထားသော ဓာတ်ပုံ၊ ပန်းချီ၊ ပန်းပု နှင့် အခြားဆက်စပ်ပစ္စည်းများကို ဝရမ်းထုတ်ဆင့်သော မြို့နယ်တရားရုံးသို့ ဆောလျင်နိုင်သမျှ ဆောလျင်စွာတင်ပြရမည်။
- (ဂ) အဆိုပါ ဓာတ်ပုံ၊ ပန်းချီ၊ ပန်းပုနှင့် အခြားဆက်စပ်ပစ္စည်းများထားရှိခြင်းမှာဤ ဥပဒေပြဋ္ဌာန်းချက် များနှင့်ဆန့်ကျင်၍ ထားရှိခြင်းဖြစ်သည်ဟု မြို့နယ်တရားရုံးမှ သက်ဆိုင်ရာ တရားသူကြီးက ယူဆလျှင် ထိုဓာတ်ပုံ၊ ပန်းချီ၊ ပန်းပုနှင့်အခြားဆက်စပ်ပစ္စည်းများကိုသိမ်းဆည်းစေနိုင်သည် သို့မဟုတ် ဖျက်ဆီး စေနိုင်သည်။

အခန်း(၉)

စီမံခန့်ခွဲရေးနည်းလမ်းအရ အရေးယူခြင်း

- ၁၈။ဤဥပဒေအရ ထုတ်ပြန်ထားသော အမိန့်၊ ညွှန်ကြားချက်၊ စည်းမျဉ်း၊ စည်းကမ်း တစ်ရပ်ရပ်ကိုဖောက်ဖျက်ကျူးလွန်ကြောင်းနှင့် လိုက်နာရန်ပျက်ကွက်ကြောင်းတွေ့ရှိပါက ကော်မတီသည် အောက်ပါစီမံခန့်ခွဲ ရေးဆိုင်ရာ အမိန့်တစ်ရပ်ရပ်ကို ချမှတ်နိုင်သည်-
- (က) ခွင့်ပြုမိန့်ကို ယာယီရုပ်ဆိုင်းခြင်း၊
- (ခ) ဒဏ်ကြေးပေးဆောင်စေ၍ လိုအပ်ချက်များကို ပြုပြင်စေပြီးဆက်လက်ဆောင်ရွက်ရန် ခွင့်ပြုခြင်း၊
- (ဂ) ခွင့်ပြုမိန့်ကိုပယ်ဖျက်ခြင်း။
- ၁၉။ကော်မတီသည် ပုဒ်မ ၁၂နှင့် ပုဒ်မ၁၃ တို့ပါ ပြဋ္ဌာန်းချက်တစ်ရပ်ရပ်ကို လိုက်နာဆောင်ရွက်ရန်ပျက် ကွက် သော ခွင့်ပြုမိန့်ရှိသူအား ပုဒ်မ ၁၈ ပါစီမံခန့်ခွဲရေးပြစ်ဒဏ်ကိုချမှတ်ရမည်။ ထိုသို့ချမှတ်ရာတွင် စီမံခန့်ခွဲရေး ပြစ်ဒဏ်တစ်ရပ်ရပ်ကိုဖြစ်စေ၊ တစ်ရပ်ရပ်ထက်ပို၍ဖြစ်စေ ချမှတ်နိုင်သည်။

အခန်း(၁၀)

အယူခံခြင်း

၂၀။ ကော်မတီ၏ ဆုံးဖြတ်ချက်ကိုဖြစ်စေ၊ အမိန့်ကိုဖြစ်စေမကျေနပ်သူသည် ယင်းဆုံးဖြတ်ချက် သို့မဟုတ် အမိန့်ကို ချမှတ်သည့်နေ့မှစ၍ ရက်ပေါင်း၃၀ အတွင်းအစိုးရအဖွဲ့ထံ အယူခံဝင်နိုင်သည်။

၂၁။ အစိုးရအဖွဲ့သည် အယူခံခြင်းနှင့်စပ်လျဉ်း၍ ကော်မတီ၏ဆုံးဖြတ်ချက်ကိုဖြစ်စေ၊ အမိန့်ကိုဖြစ်စေ၊ အတည်ပြုခြင်း၊ ပယ်ဖျက်ခြင်း၊ ပြင်ဆင်ပြောင်းလဲခြင်း၊ ပြန်လည်စိစစ်ရန် သို့မဟုတ် စစ်ဆေးစေရန် ညွှန်ကြားခြင်း ပြုနိုင်သည်။

၂၂။ အစိုးရအဖွဲ့၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း(၁၁)

တားမြစ်ချက်များ

၂၃။ မည်သူမျှ ဤဥပဒေအရ ထုတ်ပေးထားသည့် ခွင့်ပြုမိန့်မရှိပဲ ဓာတ်ပုံ၊ ပန်းချီ၊ ပန်းပု စသည့် ပြပွဲများ ပြသခြင်းမပြုရ။

၂၄။ မည်သူမျှ ဤဥပဒေအရ ထုတ်ပေးထားသည့် ခွင့်ပြုမိန့်ပါစည်းကမ်းချက်များနှင့် အညီမဟုတ်ပဲ ဓာတ်ပုံ၊ ပန်းချီ၊ ပန်းပု စသည့်ပြပွဲများပြသခြင်းမပြုရ။

၂၅။ မည်သူမျှ ဓာတ်ပုံ၊ ပန်းချီ၊ ပန်းပု စသည့် ပြပွဲများ ခွင့်ပြုမိန့်ကို ယာယီရုပ်ဆိုင်းခြင်း သို့မဟုတ် ပယ်ဖျက်ခြင်း သို့မဟုတ် ရုပ်သိမ်းခြင်း ပြုလုပ်ထားစဉ်ကာလအတွင်းဓာတ်ပုံ၊ ပန်းချီ၊ ပန်းပုစသည့်ပြပွဲများ ကို ဆက်လက်ပြသခြင်းမပြုရ။

၂၆။ မည်သူမျှ မိမိရရှိထားသော ဓာတ်ပုံ၊ ပန်းချီ၊ ပန်းပု စသည့်ပြပွဲများခွင့်ပြုမိန့်ကိုခွင့်ပြုချက်မရရှိပဲအခြား သူတစ်ဦးအားလွှဲပြောင်းလုပ်ကိုင်ဆောင်ရွက်စေခြင်း မပြုရ။

၂၇။ မည်သူမျှ ဤဥပဒေအရပြုလုပ်သည့် နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာနှင့် အမိန့်များပါ တားမြစ်ချက်တစ်ရပ်ရပ်ကို ဖောက်ဖျက်ခြင်းမပြုရ။

အခန်း(၁၂)

ပြစ်မှုနှင့်ပြစ်ဒဏ်များ

၂၈။ (က) မည်သူမဆိုပုဒ်မ ၂၃ ၊ ပုဒ်မ၂၄ နှင့် ပုဒ်မ၂၅ တို့ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်းပြစ်မှုထင်ရှားစီရင်ခြင်းခံရလျှင် ထိုသူကို သုံးနှစ်ထိထောင်ဒဏ်ဖြစ်စေ၊ ကျပ်ငါးသိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

(ခ) တရားရုံးသည် ပုဒ်မခွဲ (က) အရ ပြစ်မှုထင်ရှားစီရင်ရာတွင် သက်သေခံပစ္စည်းအဖြစ် သိမ်းဆည်း ထားသည့်ပစ္စည်းများကို ပြည်သူ့ဘဏ္ဍာအဖြစ် သိမ်းဆည်းနိုင်သည် သို့မဟုတ် ဖျက်ဆီးနိုင်သည်။

၂၉။ မည်သူမဆိုပုဒ်မ ၂၆ နှင့်ပုဒ်မ ၂၇ တို့ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်းပြစ်မှု ထင်ရှားစီရင်ခြင်းခံရလျှင် ထိုသူကိုတစ်နှစ်ထက်မပိုသော ထောင်ဒဏ်ဖြစ်စေ၊ ကျပ်သုံးသိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

အခန်း(၁၃)

အထွေထွေ

- ၃၀။ ဤဥပဒေအရ ပြစ်မှုကျူးလွန်သူကို တရားစွဲဆိုရာတွင် ကော်မတီ၏ ကြိုတင်ခွင့်ပြုမိန့်ကို ရယူရမည်။
- ၃၁။ ကော်မတီသည် ဓာတ်ပုံ၊ ပန်းချီ၊ ပန်းပု စသည့်ပြပွဲများ ပြသခြင်းနှင့်စပ်လျဉ်း၍အများပြည်သူ အကျိုးငှာအဖွဲ့အစည်းတစ်ခုခု သို့မဟုတ် ပုဂ္ဂိုလ်တစ်ဦးဦးအား ဤဥပဒေအရ ခွင့်ပြုမိန့်ရယူခြင်းမှဖြစ်စေ၊ သတ်မှတ်သည့် အခကြေးငွေပေးသွင်းခြင်းမှ ဖြစ်စေ ကင်းလွတ်ခွင့်ပြုနိုင်သည်။
- ၃၂။ ဤဥပဒေအရ အရေးယူသော ပြစ်မှုများကို ရဲအရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။
- ၃၃။ ကော်မတီဝင်များသည် ဤဥပဒေအရ ပေးအပ်သောတာဝန်ကို ထမ်းဆောင်ချိန်တွင်ပြစ်မှုဆိုင်ရာ ဥပဒေပုဒ်မ ၂၁ အရ ပြည်သူ့ဝန်ထမ်းဖြစ်သည်ဟု မှတ်ယူရမည်။
- ၃၄။ ဤဥပဒေအရ ပေးအပ်သောလုပ်ငန်းတာဝန်များကို သဘောရိုးဖြင့်ဆောင်ရွက်သော ကော်မတီဝင် တစ်ဦးဦးကိုဖြစ်စေ၊ ခွင့်ပြုမိန့်ထုတ်ပေးသည့် အရာရှိတစ်ဦးဦးကိုဖြစ်စေ၊ စစ်ဆေးရေးအဖွဲ့ ဝင်တစ်ဦး ဦးကိုဖြစ်စေ၊ တရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆို ခြင်းမပြုရ။
- ၃၅။ ဤဥပဒေမပြဋ္ဌာန်းမီ ထုတ်ပြန်ခဲ့သည့် ဥပဒေ၊ နည်းဥပဒေ၊ အမိန့်၊ ညွှန်ကြားချက်နှင့် လုပ်ထုံး လုပ်နည်းများတွင် ပါရှိသည့်ဓာတ်ပုံ၊ ပန်းချီ၊ ပန်းပု စသည့် ပြပွဲများပြသခြင်းဆိုင်ရာပြဋ္ဌာန်ချက်များသည် ဤဥပဒေနှင့်မဆန့်ကျင်သရွေ့ အတည်ဖြစ်စေရမည်။
- ၃၆။ ဦးစီးဌာနသည် ကော်မတီ၏လုပ်ငန်းတာဝန်များနှင့် စပ်လျဉ်းသည့် ရုံလုပ်ငန်းတာဝန်များကို စီမံ ဆောင်ရွက်ပေးရမည်။
- ၃၇။ ဤဥပဒေပါပြဋ္ဌာန်းချက်များကိုအကောင်အထည်ဖော်ဆောင်ရွက်ရာတွင်-
- (က) အစိုးရအဖွဲ့သည် လိုအပ်သောနည်းဥပဒေများ၊ စည်းမျဉ်းစည်းကမ်းများ၊ လုပ်ထုံးလုပ်နည်းများကို ထုတ်ပြန်နိုင်သည်။
 - (ခ) ဝန်ကြီး သို့မဟုတ် တိုင်းဒေသကြီးဦးစီးဌာနမှူးသည် အစိုးရအဖွဲ့၏ သဘောတူညီချက်ဖြင့် လိုအပ် သော အမိန့်ကြော်ငြာစာ၊ အမိန့်နှင့်ညွှန်ကြားချက်များကို ထုတ်ပြန်နိုင်သည်။
- ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ)သာအေး

ဝန်ကြီးချုပ်

စစ်ကိုင်းတိုင်းဒေသကြီးအစိုးရအဖွဲ့